



الوحدة الإرتيرية للتغيير الديمقراطي Eritrean Unity for Democratic Change

ኣብዚ እዋንዚ ሕቶ ህዝቢ ኤርትራ ንኣዕናዊ ስርዓት ምልዋጥ ደኣንበር ምቅይያር ተኹላታት ህግደፍ ኣይኮነን!!

ብርግጽ ከምቲ ግዜን ከልብን ከይጸዋዕካዮም ይመጹ ዝብል ያታዊ ምስላ፡ ግዜ ስቕ ኢሉ ብዋዛ ዋዛ ብቀሊሉ ይጎዱን ይነጉድን ንዕዘብ ኣለና። እንሆ ሃገራዊ ነጻነት ኤርትራ ካብ ዝገሃድ፡ ኢሳይያስን ጭፍርኡን ድማ ብህዝቢ ከይተባረኩ፡ ብዓመጽ ኣብ ገባቲ ዝኾነ ፖለቲካዊ ስልጣን ካብ ዘራጥጡ፡ ንመበል ዕስራን ሰለስተን ዓመት ገጽና ንግስግስ ከም ዘለና የመላኹት። እዚ ዓመታት'ዚ ብመንጽር ግዜን ዕድመን ወዲ-ሰብ ከምዘን ከሎ ውሑድ እዋን ዘይምጃኑ ንምርዳእ ብዙሕ ኣይእግምንዮ። ምክንያቱ ድማ ሓደ ህጻን ተወሊዱ ብድሕሪ ምዕባዩ፡ 1ይን 2ይን ደረጃ ትምህርቱ ኣጠናቂቑ፡ ብደረጃ ዩኒቨርሲቲውን ተመሪቑ፡ ስራሕ ጀግሩን ሓዳር መስሪቱን ሂወቱ ዝመርሓሉ ነዊሕ እዋን ብምጃኑዮ። ኣብዚ ዓመታት'ዚ ጉዕዞ ገባቲ ኢሳይያስን ዕስልኡን ብንውሓቱ ይኹን ብውጽኢቱ ከምዘን ከሎ፡ ከምቲ ዓወት ንሓፋሽ ዝብል መታለሊ ጭርሕኦም፡ብሓቂ ንህዝቢ ኤርትራ ንግስጋሰን ምዕባሌን ይመርሖም ኣለዉ ወይስ ንጥፍኣትን ዕንወትን? መራሕቲ ህግደፍ ብድሕሪ ምብራር ባዕዲ ካብ ፋሽስታዊ ስርዓት ደርጊ ዝተፈልየ ኣብ ፖለቲካዊ፡ ቁጠባዊ፡ ማሕበራውን ዲፕሎማሲያውን መዳያት እንታይ ጭቡጥ ዝኾነ መሰረታዊ ትሕዝቶን ለውጥታትን ኣመዝገቡ? ብምባል ምሕታትን ምድህሳስን ዜግነታዊ ግዴታ ነፍሲ ወከፍዮ። እዚ ሕቶ'ዚ ብዘይቀለግላም ድሕሪ ሃገራዊ ነጻነት ምርግጽ መጻኢ ዕድል ህዝብን ሃገርን ኤርትራ ብሓፈሻ መንእሰያት ድማ ብፍላይ ከመይን ናቦይ ገጹን ዝድህስስ ብምጃኑ፡ ብቅነዕ መንፈስ ከሓሰቡ ምስ ዝኸለሉ፡ እንተላይ ነቶም ሕልንኦም ኣዕሪቦም ኣጉል ሕልምታት ገባቲ ኢሳይያስን ጉጅልኡን ጋህዲ ከኸውን ዝትንቦዩን ዘንባህቑን ዝምልከት ምጃኑ ዘጠራጥር ኣይኮነን።

ኩሎም ብበልጽ ወይ ትምክሕቲ ዝተላዕጠጡ ባእታታት፡ ጉጅለታትን ሓይልታትን ከሳብ'ቲ ገባቲ ዝኾነ ፖለቲካዊ ስልጣን ዝጭብጡ፡ ህዝቢ ንምትላል ገስጋስን ኣንጻባራቂ ጭርሖታትን ተሓንጊጦም ምምጽኦም ዘይተርፍ ተርእዮ ምጃኑ፡ ብዙሕ ተመክሮ ዓለም የረጋግጽ። ኢሳይያስን ደቂ-መዛምርቱን ድማ ከም ኩሎም ጉጅለ በለጽን ትምክሕትን ንረዚን ቃልስታትን መስዋእትነትን ህዝብና እናጠለሙ፡ ገባቲ ፖለቲካዊ ስልጣን ዝጨበጡ ምጃኖም ከሳብ ሕጂ ዘሎ ተመክሮኦም ንባዕሉ ዓቢ ምስክርዮ። ኪኖ ምርግጽ ሃገራዊ ነጻነት፡ ናይ ርሑቕ ስትራቴጂካዊ ዕላማታትና መሰልን ተሳትፎን ኩሉ ኤርትራዊ ዜጋ ዘውሕስ ሕብረ ሰልፋዊ ደሞክራሲያዊ ስርዓት ንምህናጽ፡ ሰናይ ፖለቲካዊ ምሕደራ ንምውሓስ፡ ምዕራይ ቁጠባዊ ሓርነትን ማሕበራዊ ፍትሕን ንምርግጽዮ፡ ዝብሉ ኣዝዮም ዘብለጭልጩን ንህዝቢ ዘታልሉን ገስጋሲ ጭርሖታት ተሓንጊጦም፡ ኣብ ስልጣን ከም ዝተወጥሉ ዘካትዕ ኣይኮነን። ብርግጽውን ገባቲ ኢሳይያስን ጭፍርኡን ኣብ ነጻ ኤርትራ ነዚ መሰረታዊ ስትራቴጂካዊ ዕላማታት'ዚ ከነውሕስ ምስ ዘይንበቕዕ፡ ህዝቢ ኤርትራ ምእንቲ ምርግጽ ሃገራዊ ነጻነቱ ዝኸፍሎ ረዚን መስዋእትነት ከንቱዮ ብምባል ይምድሩን ተደጋጋሚ መብጽዓታት ይህቡን ምንባሮም ኣይዝንጋዕን። ኮይኑ ግን ኢሳይያስ ጸረ-ሰላምን ደሞክራሲን ዝኾነ ፖለቲካዊ ስልጣን ብድሕሪ ምጭባጡ፡ ብውጽኢቱውን ህዝብና ንከቢድ ሓደጋ ምብትታንን ዕንወትን ካብ ዝጋለጽ ነዊሕ ግዜ ኮይኑዮ። ኢሳይያስ ግን ስትራቴጂካዊ ዕላማታት ህግደፍ ንኤርትራ ኣብ ዓለም መወዳደርቲ ዘይብሉ ናብ ፍጹም ገነትን ፍስሃን ከም ዝቐየሩ ናይ ንዕቅዕ መግለጺታት ክህቡ ቅንጣብ ሕፈረት ኣይስምዖንዮ። በዮናይ ተኣምራታዊ መንፈስ ወይ ሓይሊ? ዝብል ሕቶ ብድሕሪ ምቕራብ፡ ኣብዚ ዝሓለፈ ናይ ነጻነት ዓመታት ጉዕዞ ኢሳይያስን ጭፍርኡን ከመይ ከም ዝመስል ምድህሳስ እቲ ዝቐለለዮ።

ኢሳይያስ ብህዝቢ ከይተባረኸ ኣብ 1991 ብዓመጽ ፖለቲካዊ ስልጣን ብኢደ-ወነኑ ካብ ዝጨበጠሉ ዕለት ኣትሒዙ ኣብ ነፍሲ ወከፍ ዘካይዶ ቃለ-መሕትት ሓድሽ ራእይ፡ ኣገዳሲ ስትራቴጂን ፖሊሲታትን ሒዞ ቀሪቡ ኣይፈልጥንዮ። ኩሉ'ቲ ፖለቲካዊ፡ ቁጠባዊ፡ ማሕበራውን ዲፕሎማሲያውን፡ ስትራቴጂኡ ኣብ ህዝቢ፡ ኣብቲ መጻኢ ወለዶን ኣፍራዬ ሓይሊ መንእሰይን፡ ምስ ጎረባብቲ ሃገራትን ማ/ሰብ ዓለምን ዘስዓቦ ዝዚፍ ክሳራታትን ዕንወታትን ዓሚቕ ገምጋም ብምክያድ፡ ጉጉይን ኣዕናውን ፖሊሲታቱ ንምምዕርራይ ኣይተዓደለን። ነቲ ኣብ ህዝብና ዝፍጸም ዘሎ ኩሉ-መዳያዊ ጭቆናታት፡ ሰብኣዊ ግህሰታትን ግፍዕታትን ብምውጋድ፡ ካብቲ ግዕዘይ ዝኾነ ምሕደርኡን ተግባራቱን ተናጊፉ፡ ግዝኣተ-ሕገ፡ ሰናይ ፖለቲካዊ ምሕደራ፡ ቅነዕ ቁጠባዊውን ልምዓታውን ስትራቴጂ ንምንጋስ፡ ሓድሽ ፖሊሲታት ክቀርጽ ድልውነት የብሉን። ኣዕናዊ ኩናትን ጽልእታትን ኣብ ዜጋታት ዘስዓቦ ሰፍ ዘይብል በሰላታት ተገንዚቡ፡ ኩሉ ግዜ እቲ ህዝቢ ዝብህጎን ዝምነዮን ዘላቂ ሰላምን ራህዋን ክእውጅ ሰናይ ተበግሶ ኣይወስድንዮ። ብሰንኪ'ቲ ተደጋጋሚ ኣዕናዊ ኩናት ይኹን ወረ-ኩናት ኣብ ከቢድ ቁጠባዊ ቅልውላውን ዝኸፍኡ መንባብሮን ንዝወደቑ፡ ካብ ደቁ፡ ኣዝማዱን፡ ጎረባብቱ፡ ከዘናበልን ክፋላለን ዝተገደደ ህዝቢ ናብ ንቡር ሂወቱ ንምምላስን ምስ ቤተ-ሰቡ ንምርኻብን ተበግሶ ኣይወስድንዮ። ብዝተፈላለየ ምክንያታት ዝተቐየዱ፡ እሱራት ሕልና ወይ ፖለቲካ ክፈትሕ ፍጹም ተራእዮ ኣይፈልጥንዮ። ንህዝቢ ብፍላይ ከኣ ንመንእሰያት ናብ ዳግማይ ስደት ክውሕዙ ዘገድድ ዘሎ ቀንዲ ረቂቒታት እንታይ ምጃኑ ግቡእ መጽናዕቲ ብምግባር፡ መፍትሒ ንምቕራብ ሰናይ ድሌት የብሉን።

ኣብ ኤርትራ ገባቲ ኢሳይያስን ስርዓቱን ፖለቲካዊ ስልጣን ምስ ጨበጡ፡ ብዙሓት ዜጋታት ካብ ስደት ዘይተመልሱን ካብ እዋን ባዕዳዊ መግዛእቲ ንዕጽፊ ስደት ምብዝሓኑ ዝኸሓዱ ኣይኮነን። ብፍላይ ከኣ ካብ 2002 ብዘይምቁራጽ ዋሕዚ ስደት መንእሰያት ኤርትራ ካብ ግዜ ናብ ግዜ እናወሰኸ መጻኡዮ። ኣብታ ብመስዋእትነት ኣያታቶም ዝተረኸበት ኤርትራ

ብሰላም ከነብሩ፡ ዕድል ትምህርትን ስራሕን ተሐሪሞም፡ ረብሐታት ውሑድ ጉጅለን ጅባ መራሕቲ ህግደፍን ከመልኡ ንዓመታት ዝተፈረዱ መንእሰያት ናብ ጎረባብቲ ሃገራት ከስደዱ ድሕሪ ምግዳዶም፡ ከም ሓድሽ ወለዶ መጠን መጻኢኦም ንምውሓስ፡ ንምዕቡላት ሃገራት ንምስግጋር ኣብ ዘካይዱ ጉዕዞ፡ ኣብ ዝተፈላለዩ ምድረ-በዳታትን ባሕርታትን ጃምላዊ ህልቂት፡ ክሳብ'ውን ውሽጣዊ ኣካላቶም ምሻጥን ከጋጥሞም ምጽንሑ ርእሰ-ግሉጽ ሓቂዮ፡ ኢሳይያስን ደቂ-መዛምርቱን ነቲ ኣብ ኤርትራ ዘጋጥም ዘሎ ዋሕዚ ሰደት፡ ምብትታንን ጃምላዊ ህልቂትን መንእሰያት ሓንሳብ ተጠሊዖም ክኸሕድዎ ካልእ ግዜ ከኣ ዝተፈላለዩ መልክዕን ትርጉምን ክህቡዎ ወይ ናብ ካልኣት ከጣብቕዎ ምስማዕ ልሙድ ጽውጽዎይዮ። ንጠንቁ ዋሕዚ ሰደት፡ ምብትታንን ጃምላዊ ህልቂትን መንእሰያት ሓደ ግዜ እዚኣቶም ክልተ ጸሕሊ ዝለመዱ ሓተላዮም ይብሉ። ካልእ ግዜ ድማ፡ ብምዕብልና ኤርትራ ዝቐንኡን ዓይኖም ደም ዝመልኦምን ጎረባብቲ ወይ ምዕራባውያን ሃገራት ብዝካይዱዎ ምትላል ወይ ሸርሕታት ክገልጽዎ ይሰምዑ። ከይሓፈሩ ከኣ ግልብጥ ኢሎም ኤርትራዊ ኣብ ዝኸደ ከይዱ ዓዱ ወይ ሃገሩ ኣይርስዕንዮ.....ወዘተ ብምባል ይሸሕጡ። እዚ ብርግጽ ንህዝቢ ኤርትራ ብሓፈሻ ንመንእሰያት ድማ ብፍላይ ክሓስብ ዝኸእል ሓንጎል ከም ዘይብሎም ዝወሰደ፡ ዕቡይን ትምክሕታውን ላግጺ ወይ ኣሸካዕላል ካብ ምጃን ሓሊፉ ካልእ ትርጉም የብሉን። ብዝኸነ ኩሉ'ቲ ብገባቲ ኢሳይያስን ጸረ-ህዝቢ ዝኸነ ስርዓቱን ዝውሃብ ኣጉል ኣሸካዕላል ንጎረብ-ብምግዳፍ፡ ምንጪ ሰደት፡ ምብትታንን ጃምላዊ ህልቂትን መንእሰያት ኤርትራ እንታይ ምጃኑ፡ ኣብዚ እዋንዚ ኣሸንኳይዶ ንህዝቢ ኤርትራ ንዓለም ብምልኡ ንጹር እናኸነ ዝመጸሉ ኩነታት ብምህላው፡ ናይዚ ተሓታቲ መን ምጃኑ ንምልላይ ብዙሕ ኣይጽግምንዮ።

ገባቲ ኢሳይያስ ከምቲ ልሙድ ኣመሉ፡ ኣብ ነፍሲ ወከፍ ዘካይዶ ቃለ-መሕትት ምንጪ ፍሽለት ዕስራን ክልተን ዓመታት ፖሊስታቱ እናኸሓደ፡ ኣዘዩ ካብ ክውንነት ዝረሓቐ ፍጹም ክጭበጥ ዘይኸእል ኣጉል ሙብጽዓታት ካብ ምሃብ ተቆጢቡ ኣይፈልጥንዮ። ኣብዚ ህምትዚ ንመሰረታዊ ሕቶ ህዝቢ ኤርትራ ብምጉሳይ፡ ኣብ ነፍሲ ወከፍ ጽፍሕታት ሰልፍን መንግስትን ምቕይያር መራሕቲ ህግደፍ ከም መናውሒ ዕድመ ፖሎቲካዊ ስልጣኑ ብምውሳድ ላዕልን ታሕትን ኣብ ዝብለሉ ኩነታት ንርከብ ኣለና። ብኣንጻር ህዝቢ ኤርትራ ከኣ ብሰንኪ'ቲ ኣዕናዊ ዝኸነ ፖሊስታት ገባቲ ስርዓት ህግደፍ፡ ኣበናይ ደረጃ ዘሕፍር ዓዘቕትን ገጸብ ሂወትን ወዲቑ ምህላው ኣዓርዮ ስለዝፈልጥ፡ ኣብዚ ህምትዚ ብዘይጭበጥ ኣጉል ሙብጽዓታት ኢሳይያስን ጉጅልኡን ዝታለለሉ ውድዕነት ኣብቐዑዮ። ከምቲ ምቕይያር ጉልሻ ንጸብሒ ኣየመቐርዮ ዝብል ምስላ ህዝቢ ኤርትራ ነቶም ቀዳሞት ደሙ ምምጻይን ስግኡ ምምንጫትን ጥራይ ከይኣኸል፡ ብርሃጽ ወይ ብጉልበት ደቁ ዝነገዱን ማእለያ ዘይብሉ ሃብቲ ዘካዕቡቱን መራሕቲ ህግደፍ ብምቕያር፡ ሓደስቲ ተኸላታት ገባቲ ኢሳይያስ ክቐበል ዝግደደሉ ምክንያት ፍጹም ኣይህሉንዮ። እንታይ ደኣ? ኣብዚ እዋንዚ፡ ንጹር ዕላማን ሽቶን ህዝቢ ኤርትራ ነቲ ኣሪጉን መሸሚሹን ኣብ ጸዕረ-ሞት ዝርከብ ዘሎ ገባቲ ስርዓት ህግደፍ ብምውጋድ፡ መተካእትኡ ብቅዋምን ግዝኣተ-ሕግን ዝግዛእ፡ ተሳትፎ መላእ ብዙሕነቱን ክውንነቱን ዘንጸባርቕ ሕብረ-ሰልፋዊ ደሞክራሲያዊ ስርዓት ንምትካል ጥራይዮ። ስለዝኸነ ኣብዚ እዋንዚ ገባቲ ኢሳይያስ ኣብ ኩሉ ጽፍሕታት ሰልፍን መንግስትን ምቕይያር ሓደስቲ መራሕቲ ብዝብል ዘካይዶ ዘሎ ዓቕሊ ጽብታዊ ዝኸነ ምግልባጥ ንህዝቢ ኤርትራ ዝህቦ ቅንጣብ ትርጉም የብሉን። ፍጹምውን ፋይዳ ስለ ዘይብሉ ተቐባልነት ዝህልዎ ኣይኮነን።

ቤት ጽሕፈት ዜናን ሓበሬታን
ኤርትራዊ ስምረት ብደሞክራሲያዊ ለውጢ (ኤሰደለ)
05 ታሕሳስ 2013